

پروفیسر ڈاکٹر سید ابوالخیر کشفی کی یاد میں

ڈاکٹر احسان الحق

ختمی مرتبت ﷺ کی ایک حدیث ہے: ”الارواحُ جنود مجنّدة. فما تعارف منها إستتلف و ما تناكر منها اختلف“ کہ روحيں خدا کے ترتيب ديے ہوئے لشکر ہیں۔ جب وہ آپس میں متعارف ہوتی ہیں تو مانوس ہو جاتی ہیں اور جب وہ اجنبیت محسوس کرتی ہیں تو ایک دوسرے سے دور ہو جاتی ہیں۔

ڈاکٹر ابوالخیر کشفی سے مجھے کچھ ایسی ہی روحانی مناسبت تھی۔ یہ روحانی مناسبت نسل، رنگ، علاقہ، زبان وغیرہ کے امتیازات سے بلند تر ہوتی ہے۔ مانوس روحيں ایک دوسرے کے قرب سے آسودہ ہوتی ہیں اور یہ قرب حیاتِ دنیوی سے آگے بڑھ کر حیاتِ اخروی تک پھیلتا چلا جاتا ہے۔ ڈاکٹر صاحب سے میرا نیاز مندانہ تعلق کم و بیش دس سال کے عرصہ پر محیط ہے۔ اُن کی سب سے بڑی خوبی، اُن کی نرم گفتاری، مثبت سوچ اور اعلیٰ اخلاق تھا۔ کبھی کسی کی دل آزاری نہ کرتے۔ ان کی مجالس میں میں نے کبھی کسی کی غیبت نہیں سنی۔ ان کے تعلقات مشرق و مغرب میں ہزاروں بارسوخ، پڑھے لکھے انسانوں سے تھے مگر ان تعلقات کا غرہ انہیں کبھی نہیں رہا۔ لوگوں کے کام کر دیتے۔ مگر ان سے کوئی جوابی توقع وابستہ نہ کرتے۔ دوستوں کی کمزوریوں کی اس نیک نیتی سے تاویل کرتے کہ وہ ان کی خوبی محسوس ہونے لگتی۔ بے شمار مختلف الطبائع، مختلف المزاج لوگوں سے اس طرح تعلق رکھتے کہ ہر شخص اپنی اپنی جگہ ان سے تعلق پر نازاں ہوتا۔ تعلقات سے زیادہ ”تعلق“ پر یقین رکھتے کہ تعلقات عارضی ہوتے ہیں اور ”تعلق“ کو بقا ہوتی ہے۔ جامعہ کراچی اسٹاف ٹاؤن میں ان کا گھر مرجع خاص و عام تھا۔ دسترخوان وسیع تھا۔ جامعہ کے نچلے اسٹاف سے لے کر شیخ الجامعہ تک حاضری کا شرف پاتے۔ آپ کے گھر پر ہفتہ وار درس حدیث کی نشست نہایت پابندی سے ہوتی۔ مولانا عبدالرشید نعمانی صاحب تقریباً دس سال کم و بیش یہ درس دیتے رہے۔ اس درس میں جنگ کے معروف کالم نگار مشتاق قریشی صاحب، ڈاکٹر منظور قریشی، مولانا کے فرزند ڈاکٹر عبدالشہید نعمانی، اور یہ خاکسار پابندی سے شریک ہوتے۔ ہر درسی نشست کے بعد ہلکی پھلکی ضیافت کا اہتمام ہوتا اور مہینہ میں ایک آدھ دفعہ عشاء کا انتظام۔

ڈاکٹر صاحب نے اُردو ادب میں تنقید نگاری کے علاوہ سرکار رسالت مآب ﷺ کی محبت میں سیرت نگاری اور نعتیہ تنقید کے فن کو بھی جلا بخشی۔ اور یہ واضح کیا کہ نعت کہنے کے آداب اور نزاکتیں

کیا ہیں اور نعت لکھنے اور کہنے میں مقام رسالت کے تقاضوں کو کسی طرح ملحوظ رکھا جانا چاہیے۔ آپ کے یہ مضامین کراچی کے مشہور مجلہ ”نعت رنگ“ اور دیگر رسالوں میں چھپتے رہے۔

حوصلہ افزائی

حوصلہ افزائی ڈاکٹر صاحب کی ایک نمایاں خصوصیت تھی کہ ہمیشہ طلبہ کی اور دیگر اہل علم کی حوصلہ افزائی فرماتے۔ میں نے اردو عربی کے لسانی رشتوں پر کام کیا جس میں ڈاکٹر صاحب میرے ممتحن تھے اور نہ نگران۔ اس کے باوجود ایک ماہر لسانیات کی حیثیت سے ڈاکٹر صاحب نے میرے پورے مقالہ کو پڑھا اور جگہ جگہ اصلاح فرمائی، بعض جگہ پورے پورے پیراگراف اپنی پنسل سے تحریر کیے۔ اور میری یوں حوصلہ افزائی فرمائی کہ ”ہند و پاک میں اس موضوع پر جتنے ممکنہ مصادر تھے، اُن تک تم نے رسائی حاصل کی۔ اس لیے یہ اچھی تحقیق شمار ہوگی۔ کاش میں یہ حوصلہ افزائی سننے کے ساتھ ساتھ لکھوا بھی لیتا تو کیا ہی اچھا ہوتا۔“

لطیف حس مزاح

اللہ تعالیٰ نے آپ کو نہایت لطیف حس مزاح سے نوازا تھا۔ مجھے جامعہ کراچی کی جامع مسجد کی مسجد کمیٹی میں آپ کے ساتھ تقریباً پانچ سال تک سیکرٹری کی حیثیت سے کام کرنے کا موقع ملا۔ مسجد کمیٹی کی میٹنگ ہمیشہ آپ کے گھر منعقد ہوتی اور اختتام آپ کی پرخلوص تواضع پر ہوتا۔

ایک دفعہ فرمانے لگے کہ بحیثیت سیکرٹری کبھی تم بھی اپنے گھر میٹنگ بلا لیا کرو، پھر ایک وقفہ کے ساتھ کہنے لگے مگر تم نہیں بلاؤ گے کیوں کہ:

”چشم مورو، پائے مارو، نان ملا کس نہ دید“

چیونٹی کی آنکھ، سانپ کے پاؤں اور مولوی کی روٹی کسی نے نہیں دیکھی۔

یہ بات کچھ اس انداز سے فرمائی کہ دونوں ہنس ہنس کر لوٹ پوٹ ہو گئے۔ میں نے کہا۔ ڈاکٹر صاحب اس تبصرہ کے بعد ممکن نہیں کہ میٹنگ میرے گھر نہ ہو۔ چنانچہ کچھ میٹنگوں کا انعقاد میرے گھر پر ہوا۔ ڈاکٹر صاحب نے صدارت فرمائی اور یوں اس خاکسار کی عزت افزائی کی۔

ایک دفعہ برونائی (دارالسلام) کانفرنس میں جا رہا تھا۔ کانفرنس کے لیے مقالہ، شرکت کے لیے دعوت نامہ وغیرہ کا احتیاط کسی سے ذکر نہیں کیا۔ جبکہ ڈاکٹر صاحب سے میں اس قسم کی علمی مہمات راز میں نہیں رکھتا تھا۔ چنانچہ جب ٹکٹ ہو گیا اور سفر سے ایک دن پہلے میں نے ڈاکٹر صاحب کو بتایا


کہ میں کل بردنائی جا رہا ہوں تو فرمانے لگے۔ یہ کیسے ہو گیا۔ تم نے مجھے بتایا نہیں۔ پھر فرمانے لگے کوئی بات نہیں یہ مولویانہ مکر تھا جو تم سے سرزد ہو گیا۔ پھر اس سفر کے بارے میں راہنمائی فرمائی اور کہا کہ بردنائی اور ملائشیا میں اس قدر رطوبت (Humidity) ہوتی ہے کہ ایک آدھ میل سیر (Walk) کرنے کے بعد آدمی کے کپڑے پینے میں تر ہو جاتے ہیں اور جسم دردوں سے بے حال ہو کر یوں ہو جاتا ہے کہ جیسے اسے کسی نے واشنگ مشین میں ڈال کر جھنجھوڑ دیا ہو۔ ڈاکٹر صاحب نے موسم اور رطوبت کا جو نقشہ کھینچا تھا۔ راقم کی جسمانی کیمسٹری عین اس کے مطابق تھی۔ بردنائی (دارالسلام) کو ویسا ہی پایا جیسا ڈاکٹر صاحب نے بتایا تھا۔

ڈاکٹر صاحب نہایت بلند حوصلہ، پُر عزم لیکن حساس انسان تھے۔ عہدوں اور مناصب سے ہمیشہ دُور بھاگتے۔ کہ ان میں چھپی ہوئی غلامی ان کی آزاد طبیعت سے مناسبت نہ رکھتی تھی۔ اسی وجہ سے سچی بات اور حق بات کہنے میں انہیں کبھی کوئی خوف لاحق نہ ہوتا۔ قابل ذکر یہ ہے کہ جس پر آپ تنقید کرتے وہ برا منانے کی بجائے آپ کا گرویدہ ہو جاتا کیوں کہ اس تنقید کے پس پردہ آپ کا کوئی منفی جذبہ نہ ہوتا بلکہ دل دردمند ہوتا اور یہی دردمند دل دوسروں کا دل جیت لیتا۔

سرکارِ رسالت مآب ﷺ سے بے پناہ محبت تھی۔ چنانچہ جب بھی موقع ملتا، عمرہ ادا فرماتے اور مدینہ پاک روضہ رسولؐ پر حاضری دیتے۔ اواخر عمر میں یہ شوق زیادہ ہو گیا۔ خاکسار کو مدینہ شریف میں بھی ڈاکٹر صاحب سے ملنے کا موقع ملا۔ اس زمانہ میں ان کے فرزند ابو احمد عاکف ڈائریکٹر جج تھے۔ ڈاکٹر صاحب عام حجاج کے ساتھ ایک بلڈنگ میں قیام پذیر تھے۔ اپنے لیے کسی امتیاز اور اہتمام کے قائل نہ تھے۔ حضورؐ سے محبت، ان کے نعتیہ کلام کے ہر مصرعہ سے ظاہر ہے اور ”اسوہ رسولؐ قرآن کے آئینہ میں“ میں وزارت مذہبی امور پاکستان سے انعام کی مستحق ٹھہری۔ غرض یہ کہ یہ عاشق رسولؐ، پیکر تسلیم و رضا، گنجینہ علم و معرفت، مجسمہ تواضع و انکساری، محافظ روایت و اقدارِ انسانی ۱۵ مئی ۲۰۰۸ء کو ہم سے جدا ہو گیا۔ اس لیے کہ بقا صرف اسی ہستی کو ہے جو خیر کے یہ پھول کھلاتی ہے۔ کچھ وہ ہیں جو رزقِ خاک ہو کر خاک کی نذر ہو جاتے ہیں اور کچھ وہ ہیں جن کی خوشبو دیر تک انسانیت کے مشامِ جاں کو معطر کیے رکھتی ہے۔ ڈاکٹر صاحب بھی انہی ہستیوں میں سے ہیں:

سب کہاں، کچھ، لالہ و گل میں نمایاں ہو گئیں
خاک میں کیا صورتیں ہوں گی جو پنہاں ہو گئیں

امام شیبانی



امام محمد بن حسن شیبانی (۱۳۲-۱۸۹ھ) امام ابوحنیفہؒ (م ۱۵۰ھ) کے دو جلیل القدر شاگردوں میں سے ایک ہیں (دوسرے امام ابو یوسف) جن سے ان کی فقہی روایت آگے بڑھی۔ امام محمد بن حسن شیبانی کی تالیفات فقہ و قانون کے بہت سے پہلوؤں کا احاطہ کرتی ہیں۔ اس کے سبب متاخر حنفی فقہا عام طور پر ان کے خوشہ چیں ہیں۔

حنفی مکتب فکر میں اس مرکزی مقام کے ساتھ امام شیبانی کو اہل سنت کی فقہی روایت میں واسطہ العقد کی حیثیت بھی حاصل ہے۔ یاد رہے کہ امام مالکؒ (م ۱۷۹ھ) بھی ان کے اساتذہ میں شامل تھے۔ شاگردوں میں امام شافعیؒ (م ۲۰۴ھ) ہیں جن کے شاگرد امام احمد بن حنبلؒ (م ۲۴۱ھ) ہیں۔ ان رشتوں کے سبب امام شیبانی مختلف مکاتب فکر کے بانیوں سے جڑے ہوئے ہیں اور ان کا چاروں فقہی مکاتب فکر سے گہرا تعلق ہے۔

اہل سنت کی فقہی روایت میں ان کے محوری مقام کے باوجود امام شیبانی پر اردو میں کوئی دقیق کتاب موجود نہیں تھی۔ اس کمی کے حتی المقدور ازالے کے لیے ادارہ تحقیقات اسلامی۔ اسلام آباد نے عرب دنیا کے ایک ممتاز عالم ڈاکٹر محمد الدسوقی کی کتاب الامام محمد بن الحسن الشیبانی و اثره في الفقه الاسلامي کا ترجمہ پیش کر دیا ہے۔ رجال اور کتب و جرائد کے اشاریوں اور نفیس طباعت کے ساتھ ۶۲۶ صفحات کی اس کتاب کی قیمت ۵۵۰ روپے ہے۔

ISBN 969-408-004-5

قارئین اور ادارے جو اس کتاب سے خصوصی طور پر استفادہ کر سکتے ہیں:

اہل علم، طلبہ، عام قاری، کتب خانے، مراکز تحقیق، جامعات

کتاب منگوانے یا ادارہ کی کتابوں کی فہرست حاصل کرنے کے لیے رابطہ فرمائیے

ڈائریکٹر مطبوعات، ادارہ تحقیقات اسلامی، بین الاقوامی اسلامی یونیورسٹی پوسٹ بکس نمبر ۱۰۳۵، اسلام آباد

فون نمبر: ۲۲۵۳۸۷۷، فیکس: ۹۲۶۰۷۶۹، ای میل: <iri.publications@gmail.com>

قیمت کی ادائیگی کے طریقے: بینک ڈرافٹ (بنام ادارہ تحقیقات اسلامی اسلام آباد)، بینک بلی یا مسی آرڈر۔ ڈاک خرچ یا ٹرک سروس کا کرایہ بذمہ خریدار

نوٹ: کتب فروشوں، کتب خانوں اور اداروں کو خریداری کی مایلت کے حساب سے ڈسکاؤنٹ دیا جاتا ہے۔